

32006D0388

3.6.2006

IL-ĠURNAL UFFIĊJALI TA' L-UNJONI EWROPEA

L 150/13

DEĊIŻJONI TAL-KUNSILL

tal-15 ta' Mejju 2006

li tawtorizza lil-Litwanja sabiex tapplika miżura li tidderoga mill-Artikolu 21 tas-Sitt Direttiva 77/388/KEE dwar l-armonizzazzjoni tal-liġijiet ta' l-Istati Membri dwar taxxi fuq id-dhul mill-bejgħ

(2006/388/KE)

IL-KUNSILL TA' L-UNJONI EWROPEA,

Wara li kkunsidra t-Trattat li jstabbilixxi l-Komunità Ewropea,

Wara li kkunsidra s-Sitt Direttiva 77/388/KEE tas-17 ta' Mejju 1977 dwar l-armonizzazzjoni tal-liġijiet ta' l-Istati Membri dwar taxxi fuq id-dhul mill-bejgħ – Sistema Komuni ta' Taxxa fuq il-Valur Miżjud: bażi uniformi ta' stima ⁽¹⁾, u b'mod partikolari l-Artikolu 27 tagħha,

Wara li kkunsidra l-proposta mill-Kummissjoni,

Billi:

- (1) Taht l-Artikolu 27(1) tad-Direttiva 77/388/KEE, il-Kunsill, filwaqt li jaġixxi unanimament fuq proposta mill-Kummissjoni, jista' jawtorizza lil kwalunkwe Stat Membru sabiex jintroduci miżuri speċjali għal deroga minn dik id-Direttiva sabiex jissimplifika l-proċedura ta' l-impożizzjoni tat-taxxa jew sabiex jimpedixxi ċerti tipi ta' evażjoni jew ta' evitar tat-taxxa.
- (2) Permezz ta' ittra registrata mas-Segretarjat Ġenerali tal-Kummissjoni fit-28 ta' Ġunju 2005, ir-Repubblika tal-Litwanja (minn hawn 'il quddiem imsemmija "l-Litwanja") talbet awtorizzazzjoni sabiex tintroduci miżuri li jidderogaw mill-Artikolu 21 tad-Direttiva 77/388/KEE.
- (3) Konformement ma' l-Artikolu 27(2) tad-Direttiva 77/388/KEE, il-Kummissjoni informat lill-Istati Membri l-oħra b'ittra datata 22 ta' Awwissu 2005 bit-talba magħmula mil-Litwanja. B'ittra datata 23 ta' Awwissu 2005, il-Kummissjoni nnotifikat lil-Litwanja li hija kellha t-tagħrif kollu meqjus minnha bħala meħtieġ sabiex tivvaluta t-talba.
- (4) L-Artikolu 21(1) tad-Direttiva 77/388/KEE, fil-verżjoni disposta fl-Artikolu 28g tagħha, jistipula li taht is-sistema interna, il-persuna taxxabli li tforni l-prodotti jew servizzi tkun normalment obligata thallas it-taxxa fuq il-valur miżjud (VAT).

(5) L-iskop tad-deroga mitluba mil-Litwanja huwa li, taht ċerti kundizzjonijiet, ir-riċevitur ikun obligat iħallas il-VAT dovuta fuq il-fornitura ta' prodotti u servizzi f'każijiet ta' proċeduri ta' falliment jew ta' proċeduri ta' ristrutturazzjoni suġġetti għal sorveljanza ġudizzjarja, f'każijiet ta' transazzjonijiet ta' injam, ta' forniture ta' skart ferruż u mhux ferruż u ta' xogħol ta' kostruzzjoni.

(6) Il-persuni taxxabli taht proċeduri ta' falliment jew proċeduri ta' ristrutturazzjoni suġġetti għal sorveljanza ġudizzjarja ikunu spiss impeduti, minhabba diffikultajiet finanzjarji, milli jhallsu l-VAT fatturata għal fornituri ta' prodotti u servizzi tagħhom. Madankollu, ir-riċevitur jista' jnaqqas il-VAT minkejja li din ma thallsix mill-fornitur.

(7) Qegħdin jifaccaw problemi fis-suq tal-injam fil-Litwanja minhabba n-natura tas-suq u n-negozji nvoluti. Is-suq huwa dominat minn kumpaniji lokali żgħar, li hafna drabi jkunu bejjiegħa ta' dak li jixtru u intermedjari, li l-awtoritajiet fiskali sabuha diffiċli sabiex jikkontrollaw. L-aktar forma komuni ta' evażjoni tinvolvi l-fatturazzjoni ta' fornituri minn negozji li mbagħad jisparixxu mingħajr ma jhallsu t-taxxa iżda li jhallu lill-klijent b'fattura valida fidu li tkun valida għall-finijiet tat-tnaqqis tat-taxxa.

(8) Qegħdin jifaccaw ukoll problemi ta' nuqqas ta' hlas ta' VAT fatturata fil-Litwanja fis-settur tar-riċiklaġġ ta' skart ta' metalli ferrużi u mhux ferrużi.

(9) Hemm ukoll problemi komparabbli fil-qasam tal-kostruzzjoni tal-Litwanja, partikolarment fejn tidhol VAT fatturata minn subkuntratturi li sussegwentement jisparixxu.

(10) Permezz ta' dispożizzjoni li r-riċevitur ikun il-persuna obligata li thallas il-VAT fil-każijiet, imsemmija hawn fuq, li jolqtu hażin il-finanzi pubbliċi, id-deroga tneħhi d-diffikultajiet misjuba mingħajr ma jintlaqat l-ammont ta' taxxa dovuta. Ir-riżultat ta' dan huwa li jiġi simplifikat ix-xogħol ta' l-awtoritajiet fiskali sabiex jimponu t-taxxa u jimpedixxu ċerti tipi ta' evażjoni u ta' evitar ta' taxxa.

(11) Il-miżura hija proporzjonata għall-ghanijiet segwiti għaliex m'hijiex mahsuba li tapplika b'mod ġenerali iżda biss fir-rigward ta' operazzjonijiet speċifiċi u ta' setturi li jipprezentaw problemi konsiderevoli fl-impożizzjoni tat-taxxa jew fir-rigward ta' l-infurzar kontra l-evażjoni u l-evitar tat-taxxa.

⁽¹⁾ ĠU L 145, 13.6.1977, p. 1. Direttiva kif l-aħhar emendata bid-Direttiva 2006/18/KE (ĠU L 51, 22.2.2006, p. 12).

- (12) Derogi simili ngħataw lil Stati Membri oħra u nstabu effettivi.
- (13) L-awtorizzazzjoni għandha tkun limitata sal-31 ta' Diċembru 2009, sabiex fid-dawl ta' l-esperjenza miksuba sa dik id-data tkun tista' ssir valutazzjoni dwar jekk id-deroga tibqax ġustifikata jew le. Madankollu, fis-16 ta' Marzu 2005, il-Kummissjoni pproponiet Direttiva li tirrazzjonalizza uħud mid-derogi skond l-Artikolu 27 tad-Direttiva 77/388/KEE ⁽¹⁾. Huwa għalhekk meħtieġ li jiġi terminat il-perjodu ta' applikazzjoni għal dawk il-partijiet ta' din id-Deciżjoni koperti mill-proposta meta din id-Direttiva tidhol fis-seħh.
- (14) Id-deroga ma għandha l-ebda impatt negattiv fuq ir-rizorsi proprji tal-Komunitajiet li jiġu mill-VAT,

ADOTTA DIN ID-DECIŻJONI:

Artikolu 1

B'deroga mill-Artikolu 21(1)(a) tad-Direttiva 77/388/KEE, fil-verżjoni disposta fl-Artikolu 28(g) tiegħu, il-Litwanja hija b'dan awtorizzata li tinnomina l-persuna taxxabli, li lilha jsiru l-fornituri ta' prodotti jew servizzi msemmija fl-Artikolu 2, bhala l-persuna obbligata li thallas il-VAT.

Artikolu 2

Ir-riċevitur ta' forniture ta' prodotti jew servizzi jista' jiġi nnominat bhala l-persuna obbligata li jhallas il-VAT fiċ-ċirkostanzi li ġejjin ta':

- (1) fornituri ta' prodotti u servizzi minn persuna taxxabli waqt li tkun qiegħda taht proċedura ta' falliment jew proċedura ta' ristrutturazzjoni li tkun sugġetta għal sorveljanza ġudizzjarja;

- (2) fornituri ta' injam;
- (3) fornituri ta' skart u rottam feruż, ta' residwi u materjal iehor riċiklabbli li jikkonsistu fmetalli ferużi u mhux ferużi;
- (4) fornituri ta' xogħol ta' kostruzzjoni minn subkuntrattur għal xi kuntrattur ġenerali, jew għal xi subkuntrattur iehor jew għal xi kumpannija li tagħmel ix-xogħol ta' kostruzzjoni hija stess.

Artikolu 3

L-awtorizzazzjoni mogħtija taht l-Artikolu 1 għandha tiskadi fil-31 ta' Diċembru 2009. Madankollu, l-effett tal-punti (3) u (4) ta' l-Artikolu 2 għandu jintemm fid-data tad-dhul fis-seħh ta' Direttiva li tirrazzjonalizza d-derogi skond l-Artikolu 27 tad-Direttiva 77/388/KEE li tinkludi skema speċjali għall-applikazzjoni tal-VAT għal dak is-settur, sakemm id-data tkun qabel il-31 ta' Diċembru 2009.

Artikolu 4

Din id-Deciżjoni hija indirizzata lir-Repubblika tal-Litwanja.

Magħmul fi Brussell, nhar il-15 ta' Mejju 2006.

Għall-Kunsill

Il-President

U. PLASSNIK

(¹) ĠU C 125, 24.5.2005, p. 12.